



JIHĀT-UL-ISLĀM
Vol: 15, Issue: 02, January – Jun 2022

OPEN ACCESS
JIHĀT-UL-ISLĀM
pISSN: 1998-4472
eISSN: 2521-425X
www.jihat-ul-islam.com.pk

ماحولیاتی مسائل اور ان کا حل سیرت النبی ﷺ کی روشنی میں

Environmental Problems and Their Solution in Light of the Life and Teachings of Holy Prophet Muhammad (S.A.W)

Abdul Rehman *

PhD Scholar, University of the Punjab & Lecturer Islamiat Millat Graduate College G.M Abad Faisalabad

Umme Aymen Abdul Razzaq **

Visiting Lecturer at GCWUF

ABSTRACT

When our Lord created the universe, it was at the summit of its beauty and grace. The earth was an even more beautiful part of it. Its oceans and rivers, springs and waterfalls, land and mountains, burning deserts and oases, gardens and fertile green fields, soft and tender breeze, singing birds, crawling insects, and running animals make the universe more and more fascinating. Every corner of the universe our Lord created only to serve the stay of man on the earth, and man has been reaping benefits from these blessings for thousands of years, maintaining a balanced relationship with nature until recently. Then comes a time when humankind began to treat Mother Nature heedlessly by constructing artificial ways of living and consequently caused her to lose balance. It was a shift of human instinct from the natural to the unnatural. In the name of development, the man gave way to the industrial revolution without prudent check and balance to manipulate the natural resources, no matter how harmful it proved for nature. The insane craze of man to industrialize the world revolutionized life and made it easier, but, at the same time, it ignored the importance of natural resources for the stability of the ecosystem. As a result, the balance of nature it had in the past vanished, and humankind exposed itself to the natural disasters previously unknown. It was because the humans valued not the blessings the earth brought in as a balanced nature. It happened even though with the settlement of man on the earth, our Lord also descended His message accordingly. His message came down with the help of the messengers and the prophets. The prophets delivered the message of God to humanity and taught them His ways by practicing them. The whole life of the prophet Mohamed (PBUH) has been an example of the ways of God for humanity. He taught the world not only the rights of God but also the rights of all other living things on human beings. And definitely, the earth's ecosystem is one of them. He set several pivotal rules that stabilize the ecosystem and thus protect the environment of nature. So, in the face of current environmental issues, we must study the life of the prophet Mohamed (PBUH) very deeply and with great concentration to help teach the world that the earth and its eco stability are as important as human life.

Keywords: Lord created, green fields, soft and tender breeze, relationship with nature, revolutionized life, environment of nature, great concentration



تمہید

اللہ تعالیٰ نے جب کائنات کی تخلیق فرمائی تو یہ اپنی خوبصورتی اور رعنائی کی انتہاء کو پہنچی ہوئی تھی۔ زمین میں سمندر، دریا، چشمے اور آبشاریں، میدان، پہاڑ اور صحراء، لہلہاتے سرسبز و شاداب باغات، کھیتیاں اور جنگلات، اڑتے، چھپھاتے اور نغمے گاتے پرندے، دوڑتے، بھاگتے اور رینگتے جانور و حشرات، ٹھنڈی، لطیف، ہلکی اور نرم و گداز ہوا، اس کے (زمین کے) حسن و جمال اور دلکش نظارے کائنات کی زینت و زیبائش کو مزین کر دیتے ہیں، انہیں فطری عناصر کی ترکیب سے ایک قدرتی خوشگوار ماحول تخلیق پاتا ہے۔ یہ سب حضرت انسان کی خاطر عمل میں لایا گیا۔ پھر انسان نے بھی ان قدرتی نعمتوں سے اعتدال کے دائرے میں رہتے ہوئے خوب فائدہ اٹھایا جس سے اس کی زندگی میں آرام و سکون میسر رہا۔ پھر ایک وقت یہ آیا کہ انسان نے یا تو ان نعمتوں کے استعمال میں بہت بے اعتنائی برتنا شروع کر دی یا پہلو تہی اختیار کرنا شروع کر دی، یعنی ایک قدرتی و فطری ماحول سے مصنوعی اور خود ساختہ ماحول کی طرف سفر شروع ہو گیا۔ آرام و سکون اور حصول عیش و عشرت کے مطمع نظر نے اسے بہت ترقی دی، لیکن اس ترقی میں اس نے قدرتی وسائل و ذرائع اور نعمتوں کی قدر و قیمت کو نظر انداز کر دیا، جس سے انسان کا اوج کمال کو چھو تا ماحول ابتری کی طرف جانا شروع ہو گیا، نتیجتاً انسان ترقی تو کر گیا مگر بہت سے مسائل اور مصیبتیں اس پر آن پڑی۔ جس کی بنیادی وجہ قدرتی نعمتوں سے پہلو تہی اور ترقی کی خاطر ان نعمتوں کی ناقدری ہے حالانکہ اس کائنات کے خالق نے مکمل تعلیمات اور ہدایات انسان کو بذریعہ انبیاء و رسل پہنچا دی ہیں۔ اور پھر تمام انبیاء و رسل نے ان تعلیمات پر عمل کر کے سکھلایا بھی ہے۔

خصوصاً پیغمبر آخر زمان حضرت محمد ﷺ نے دنیا میں آنے والے تمام انسانوں کے لیے اپنی زندگی کا عملی نمونہ پیش کیا ہے، جس پر عمل کر کے ہر انسان اپنا دین اور دنیا دونوں سنوار سکتا ہے۔ اللہ تعالیٰ نے آپ ﷺ کی پوری زندگی کو ہمارے لیے اسوہ حسنہ قرار دیا ہے۔ جہاں آپ ﷺ نے انسانوں کو دین سکھایا ہے وہاں انہیں دنیاوی زندگی کے اصول بھی بتائے ہیں، ان میں معاشرے کے ماحول کے لیے انتہائی جامع و مفید ضوابط موجود ہیں جن پر عمل کر کے انسان اپنے تمام مسائل سے چھٹکارہ یا سکتا ہے اور زندگی میں راحت اور سکون حاصل کر سکتا ہے۔ لہذا معاصر زمانہ میں درپیش ماحولیاتی مسائل کے حل کے لیے سیرت النبی ﷺ کا مطالعہ ناگزیر ہے تاکہ قدرتی ماحول کا تحفظ یقینی بن سکے جس میں انسانی زندگی کا بقاء اور حسن مضمر ہے۔ بحث ہذا میں اسی موضوع پر مبنی بر تحقیق تفصیل قلمبند کی جا رہی ہے۔

قرآن کریم اور کائنات کے ماحولیاتی عناصر کی ترکیب

اللہ تعالیٰ نے اپنی کمال قدرت سے اس بے نظیر اور شاہکار کائنات کی تخلیق فرمائی تو انسان کو غور و خوض کی دعوت دی، فرمایا۔

{الَّذِي خَلَقَ سَبْعَ سَمَاوَاتٍ طِبَاقًا مَّا تَوَى فِي خَلْقِ الرَّحْمَنِ مِنْ تَفَافُوتٍ فَآزْجَعِ الْبَصَرَ هَلْ تَرَى مِنْ فُطُورٍ (3)}

تَمَّ اَزْجَعِ الْبَصَرَ كَازَتْبَيْنِ يَنْقَلِبُ اِلَيْكَ الْبَصَرُ حَاسِبًا وَهُوَ حَسِيبٌ (4) وَلَقَدْ زَيَّنَّا السَّمَاءَ الدُّنْيَا بِمَصَابِيحٍ

وَجَعَلْنَا هَارُوجًا لِلشَّيَاطِينِ وَأَعْتَدْنَا لَهُمْ عَذَابَ السَّعِيرِ (5) {1}

(وہ غالب ذات) جس نے سات آسمان اوپر تلے بنائے۔ (اے دیکھنے والے)، تم خدائے رحمن کی تخلیق میں کوئی بے ربطی نہ پاؤ گے۔ دوبارہ نظر ڈال کر دیکھ لے کیا کوئی شگاف (خلل، انقطاع) نظر میں آتا ہے؟ پھر بار بار نگاہ دوڑاؤ، تمہاری نگاہ تھک کر ناکام و نامراد تمہارے پاس واپس لوٹ آئے گی۔ ”اور بے شک ہم نے سب سے قریبی آسمانی کائنات کو (ستاروں، سیاروں، دیگر خلائی کڑوں اور ذروں کی شکل میں) چراغوں سے مزین فرمادیا ہے اور ہم نے ان (ہی میں سے بعض) کو شیطانوں (یعنی سرکش قوتوں) کو مار بھگانے (یعنی ان کے منفی اثرات ختم کرنے) کا ذریعہ (بھی) بنایا ہے اور ہم نے ان (شیطانوں) کیلئے دہکتی آگ کا عذاب تیار کر رکھا ہے“

قرآن مجید کی آیات کی روشنی میں زمین کو لہلہاتی فصلوں اور کھیتوں، سرسبز و شاداب جنگلات، عقل و خرد اور دل و نگاہ کو موہ لینی والی آبشاروں، دریاؤں اور سمندروں، اونچے اونچے پہاڑوں اور لمبے لمبے قد آور درختوں، خوشبودار پھولوں اور پھلوں، خوشوں والی کھجوروں اور بھوسے والے اناج سے الغرض اس کائنات اور زمین کو انتہائی دلکش فطری و قدرتی ماحول سے مزین کیا گیا ہے۔ یہ سب حضرت انسان کی خاطر عمل میں لایا گیا۔ پھر انسان نے بھی ان قدرتی نعمتوں سے اعتدال کے دائرے میں رہتے ہوئے خوب فائدہ اٹھایا جس سے اس کی زندگی میں آرام و سکون میسر رہا۔ پھر ایک وقت یہ آیا کہ انسان نے یا تو ان نعمتوں کے استعمال میں بہت بے اعتنائی برتنا شروع کر دی یا پہلو تہی اختیار کرنا شروع کر دی، یعنی ایک قدرتی و فطری ماحول سے مصنوعی اور خود ساختہ ماحول کی طرف سفر شروع ہو گیا۔ آرام و سکون اور حصول عیش و عشرت کے مطمع نظر نے اسے بہت ترقی دی، لیکن اس ترقی میں اس نے قدرتی وسائل و ذرائع اور نعمتوں کی قدر و قیمت کو نظر انداز کر دیا، جس سے انسان کا اوج کمال کو چھوتا ماحول ابتری کی طرف جانا شروع ہو گیا، نتیجتاً انسان ترقی تو کر گیا مگر بہت سے مسائل اور مصیبتیں اس پر آن پڑی۔ آئندہ صفحات میں انسان کو درپیش ماحولیاتی مسائل اور ان کا حل سیرت النبی صلی اللہ علیہ وسلم کی روشنی میں پیش کیا جا رہا ہے۔

ماحولیات اور اس کو درپیش مسائل کا مطالعہ: (Study of the Environmental Issues)

ماحولیات (Ecology)، معنی و مفہوم: "ماحول" ایسا لفظ ہے جس کا استعمال اس قدر وسیع ہے کہ ہر میدان میں اس کا مفہوم دوسرے سے ہٹ کر ہے، جیسا کہ زرعی ماحول، صنعتی ماحول، اجتماعی ماحول، ثقافتی ماحول اور سیاسی ماحول وغیرہ۔ لیکن اس کے لفظی معانی عمومی طور پر "ارد گرد" اور "گرد و پیش" بیان کیے جاتے ہیں۔ بعض لغویین نے اس کی جامع تعریف بیان کرنے کی کوشش کی ہے؛ صاحب کشف تنقیدی اصطلاحات رقمطراز ہیں: "انسان جن جغرافیائی عوامل اور اخلاقی و معاشرتی آداب، اطوار عقائد و ضوابط اور روابط میں گھرا ہوا ہے، انہی من حیث المجموع ماحول کے لفظ سے تعبیر کیا جاتا ہے"۔² عربی زبان میں ماحول کے لیے لفظ "بیئۃ" استعمال ہوتا ہے۔ جو (باء، واو، ہمزہ) سے مشتق ہے۔ عربی میں ماحول کی تعریف ان الفاظ میں کی گئی ہے: "ہی کل ما یحیط بنا من الهواء والتربة النباتات والحيوانات والمياه"³ ہر وہ چیز جو ہمیں ارد گرد سے احاطہ میں لیے ہوئے، خواہ وہ ہوا ہو، مٹی ہو، نباتات ہوں، حیوانات ہوں یا پانی ہو "البیئۃ تشمل کل ما یحیط بالإنسان من ماء وهواء وأرض فهو یؤثر فیہا ویبتأثر بہا"⁴ ہر وہ چیز جو انسان کو ارد گرد سے گھیرے ہوئے ہو، مثلاً پانی، ہوا اور زمین

جو انسان پر اثر پذیر بھی ہوں اور خود انسان سے متاثر بھی ہوں" انگریزی زبان میں "ماحول" کے لیے "Environment" کا لفظ مستعمل ہے، اور ماحولیات کے علم کو "Ecology" کہا جاتا ہے۔

انسائیکلو پیڈیا بریٹانیکا کے مطابق ماحول کی تعریف:

Environment, "the complex of physical, chemical, and biotic factors that act upon an organism or an ecological community and ultimately determine its form and survival"⁵

"مادی، کیمیائی اور حیاتیاتی عوامل کا مرکب جو کسی حیاتیاتی نظام کی تنظیم سازی کا کام کرتا ہے۔ یا ماحولیاتی گروہ پر عمل کرتا ہے اور بالآخر اس کی تشکیل اور بقاء کا تعین کرتا ہے۔"

بارنگ ماہر حیاتیات کے مطابق ماحول کی تعریف:

"A person's environment consists of the sum total of the stimulation which he receives from his conception until his death"

"انسانی ماحول ان محرکات کا مجموعہ ہے جو اسے اپنی پیدائش کے لمحے سے لے کر موت تک ملتا ہے"

ڈاگلس اور ہالانڈ کے مطابق ماحول کی تعریف:

"The term environment is used to describe, in the aggregate, all the external forces, influences and conditions, which affect the life, nature, behaviour and the growth, development and maturity of living organisms"⁶

"ماحولیات تمام بیرونی قوتوں، اثرات اور حالات کی مجموعی تفصیل ہے جو زندگی، فطرت، رویے، نشوونما، نشوونما، اور جانداروں کی پختگی کو متاثر کرتی ہیں۔"

مذکورہ بالا تعریفات سے ماحول کے عناصر کا تعین بھی آسانی سے کیا جاسکتا ہے۔ ذیل میں ماحول کے عناصر ترکیبی بیان کیے جا رہے ہیں۔

ماحولیاتی اجزاء و عناصر: (Environment Components)

عمومی طور پر ماحولیات کے مندرجہ ذیل چار اجزاء ترکیبی بیان کیے جاتے ہیں:

زمین کا ٹھوس بیرونی حصہ: (Lithosphere)

یہ بیرونی خول ہے جو پہاڑوں، چٹانوں اور مٹی کی دنیا کو گھیرتا ہے، اور جانداروں کو مٹی، معدنیات اور دیگر عناصر مہیا کرتا ہے۔

کرہ آب: (Hydrosphere)

یہ زمین کا وہ حصہ ہے جس میں پانی ہے، اور اس میں جھیلیں، دریا، سمندر، زمینی پانی، بارش اور برف وغیرہ شامل ہیں۔

کرہ ہوا و فضا: (Atmosphere)

ہوا اگر کہ جس میں ہماری زمین گھری ہوئی ہے۔ یہ ہوا اور گیسوں کی ایک پرت ہے جو زمین کی سطح سے اس کے اوپر کئی کلومیٹر تک پھیلا ہوا ہے۔

حیاتیات: (Biosphere)

اس سے مراد تمام جاندار چیزیں ہیں جو زمینی سطح پر پائی جاتی ہیں، خواہ وہ زمین پر چلتی ہوں، پانی میں تیرتی ہوں یا فضا میں اڑتی ہوں۔

ماحولیات کو درپیش مسائل اور اسباب:

1- زمینی آلودگی: (Soil Pollution)

پودوں اور جانوروں کی براہ راست اور انسانوں کی بالواسطہ زندگی کی نشوونما میں زمینی مٹی کا بڑا اہم کردار ہے۔ زرعی پیداوار کے حصول اور جانوروں کی زندگی کے تحفظ میں اصل کردار زمین ہی کا ہے۔ زمینی مٹی کی اہمیت کا اندازہ اس بات سے بھی بخوبی لگایا جاسکتا ہے کہ اس میں پودوں کی جڑیں مضبوط اور مستحکم ہو کر پروان چڑھتی ہیں جو چند ہی وقتوں بعد سرسبز کھیتوں اور باغات کی شکل اختیار کر جاتی ہیں۔ لیکن عصر حاضر میں زمینی آلودگی میں بہت خطرناک حد تک اضافہ ہوتا جا رہا ہے۔

زمینی آلودگی کے اسباب:

(ا) زہریلی گیسوں کا سپرے (ب) کیڑے مار ادویات (ج) کیمیائی کھادیں (د) تابکاری اور کیمیکل مواد کا پھیلاؤ (ه) فاضل مواد خواہ وہ صنعتوں کا ہو یا گھریلو (و) تیزابی بارشیں (ز) ناقص سیوریج کا نظام⁷ مذکورہ تمام آلودگی کے اسباب زمین میں سرایت کر جاتے ہیں اور پھر زمین کو بری طرح متاثر کرتے ہیں۔ خصوصاً زرعی پیداوار جسے انسان یا تو براہ راست کھاتا ہے یا اس کے پالتو جانور جو انسان کو دودھ اور گوشت کی شکل میں غذا دیتے ہیں، کے ذریعہ کھاتا ہے۔ دونوں صورتوں میں انسان ہی صحت کے مسائل سے دوچار ہوتا ہے۔

2- آبی آلودگی (Water Pollution)

پانی کے اوصاف ثلاثہ (Physical, Chemical, Biological) کے معیار اور ساخت کی خصوصیات میں تغیر کا نام آبی آلودگی ہے۔ یعنی پانی کی آلودگی، پانی میں خارجی عناصر کی موجودگی ہے، جو اس کی قدرتی خصوصیات کو تبدیل کرتی ہے جیسا کہ بو میں تبدیلی، رنگ میں تبدیلی اور کیمیائی تبدیلی۔ صاف پانی جتنا انسانوں کی بقاء کے لیے ضروری ہے اتنا ہی دیگر جانداروں اور پودوں کی بقاء کے لیے بھی ضروری ہے۔ بالفاظ دیگر جیسے پانی زندگی کے بقاء کا ضامن ہے ویسے ہی اس کی آلودگی زندگی کے خاتمے کا سبب بن سکتی ہے۔ پانی کی آلودگی یا تو براہ راست یا بالواسطہ جانداروں پر منفی اثر ڈالتی ہے، یا پانی کو مطلوبہ استعمال کے لیے غیر موزوں بنا دیتی ہے۔

آبی آلودگی کی بنیادی صورتیں اور اسباب:

- 1- قدرتی آلودگی، اس میں پانی کے درجہ حرارت میں تبدیلی اور اس کی نمکیات میں اضافہ جیسی تبدیلیاں شامل ہیں۔
- 2- کیمیائی آلودگی، اس میں سیوریج کی آلودگی، تیل کا اخراج، اور زرعی کیڑے مار ادویات اور زرعی کھادیں وغیرہ شامل ہیں۔
- 3- صنعتی اور گھریلو فضلہ؛ فیکٹریاں پیداوار کے عمل کے دوران بہت سے فاضل مادے پیدا کرتی ہیں۔ ان کے فضلہ میں بہت سے زہریلے مواد پائے جاتے ہیں، مثلاً سیسہ، زنک، پارا اور نائٹریٹ وغیرہ۔ زیادہ تر ممالک ان مواد کو چھوٹے بڑے

سمندروں میں ڈال کر ضائع کر دیتے ہیں یا کھلے میدانوں میں ضائع کر آتے ہیں۔ ان کا یہ عمل زمینی اور آبی دونوں آلودگیوں کا باعث بنتا ہے۔

3- فضائی دھوائی آلودگی: (Air Pollution)

خوشگوار فضا اور ہوا خدا تعالیٰ کی عظیم نعمت ہے۔ صاف اور خالص ہوا انسان کو تروتازہ اور صحت مندر کھنے میں اہم کردار ادا کرتی ہے۔ لیکن اس ترقی یافتہ اور صنعتی دور میں انسان کو نہ صاف ہوا میسر ہے اور نہ ہی کھلی فضا۔ اس جدید ترین دور میں انسان آلودہ زندگی گزارنے پر مجبور ہے جس کی وجہ سے یہ ذہنی کوفت میں مبتلا ہو رہا ہے۔ بڑھتی ہوئی ماحولیاتی آلودگی کی سب سے بڑی وجہ فضائی آلودگی ہے جو ایک صحت مند معاشرہ تشکیل دینے میں بڑی رکاوٹ بن رہی ہے۔

فضائی آلودگی کے اسباب:

جیواشیم ایندھن: (Fossil Fuels)، اس سے مراد زمین میں دبا ہوا ایندھن ہے، مثلاً تیل، کوئلہ اور دیگر آتش گیر مادے۔ ان کا استعمال توانائی کے مراکز (Power Plants)، فیکٹریوں، بجٹیوں اور فضلہ جلانے والے کارخانوں میں ہوتا ہے۔ گرین ہاؤس گیسوں کا اخراج: گرین ہاؤس گیسوں کا سب سے زیادہ اخراج صنعتی اداروں سے ہو رہا ہے۔ اسی طرح بجلی گھروں سے توانائی کی پیداوار کے عمل سے بھی گرین ہاؤس گیسوں کا اخراج مسلسل جاری ہے۔ اسی طرح پٹرول اور ڈیزل پر چلنے والی چھوٹی بڑی گاڑیاں بھی غیر معمولی گیسز کا اخراج کرتے ہوئے ماحول میں فضائی آلودگی کا سبب بن رہی ہیں۔ ان کے علاوہ بھی کئی ایک اہم اسباب موجود ہیں جو فضائی آلودگی کو جنم دے رہے ہیں، چند ایک مندرجہ ذیل ہیں۔

(۱) آتش فشاں کا اخراج (ب) جنگلات میں آتشزدگی (ج) گرد و غبار کے طوفان (د) درختوں کی کٹائی

4- گلوبل وارمنگ: (Global Warming)

گلوبل وارمنگ ماحول میں گرین ہاؤس گیسوں کے تناسب میں اضافے کا باعث بنتی ہے، جس کی وجہ سے جہاں آب و ہوا اور درجہ حرارت میں تغیر پیدا ہوتا ہے وہاں سمندر کی گرمائش اور اس کی سطح میں بھی اضافہ ہوتا جاتا ہے، اسی طرح بڑے بڑے گلشیئرز کے پگھلنے کا عمل بھی شروع ہو جاتا ہے اور انتہائی زیادہ طوفانی بارشوں کا سلسلہ شروع ہو جاتا ہے۔ اس کا سب سے بڑا سبب انسان خود ہے۔

5- آبادی میں اضافہ اور وسائل کی کمی: (Population)

آبادی میں اضافہ قدرتی وسائل کی کمی کا باعث بنتا ہے، جیسے: خوراک، پانی اور توانائی، لہذا اس کمی کو پورا کرنے کے لیے چاروناچار زرعی اجناس میں کیمیائی کھادوں اور کیڑے مار ادویات کا زیادہ استعمال کیا جاتا ہے۔ جس کے مضر نتائج واضح طور پر ہمیں بھگتنے پڑ رہے ہیں۔

6- فضلے کی مقدار میں اضافہ: (Waste)

اس وقت زندگی کے ہر شعبے میں باقیات اور فضلہ مادے کی بھرمار ہو چکی ہے۔ ماحول کے اعتبار سے سنگین ترین فضلہ ایٹمی فضلہ، الیکٹرانک فضلہ، اور پلاسٹک فضلہ سرفہرست ہیں۔ جنہیں محفوظ طریقوں سے ٹھکانے لگائے بغیر کوئی چارہ نہیں۔

7- جانوروں کی کمی: (Animal Famine)

انسانی سرگرمیاں کئی اقسام کے جانداروں اور ان کی قدرتی رہائش گاہوں کی تباہی کا باعث بنتی جا رہی ہیں۔ محققین کے مطابق مستقبل میں جانوروں کے ناپید ہونے کی شرح میں نمایاں تیزی آئے گی، جو ماحولیاتی نظام میں عدم توازن کا باعث بنے گی، جس کی وجہ سے انسانوں میں صحت کے بہت سے منفی اثرات مرتب ہوں گے۔ ویسے بھی جانور جہاں ہماری خوراک کے ذرائع میں سے ہیں وہاں یہ ہمارے ماحول کی حفاظت کے بھی ضامن ہیں۔

8- جنگلات کا بے دریغ کٹاؤ: (Deforestation)

جنگلات زمین کی آب و ہوا کو منظم کرنے میں مدد کرتا ہے اور یہ بہت سے مختلف پودوں اور جانوروں کا گھر ہیں۔ تحقیقی مطالعات سے معلوم ہوا ہے کہ جانداروں کی تقریباً 90 فیصد اقسام جنگلات میں پائی جاتی ہیں۔ جنگلات کی کٹائی ان کے وجود کو متاثر کر سکتی ہے۔ دنیا شہر کاری کی خاطر پودوں کے وسائل کا ضرورت سے زیادہ استحصال کرتی جا رہی ہے۔ اسی طرح خوراک اور رہائش کی بڑھتی ہوئی طلب بھی درختوں کی کٹائی کا باعث بنتی جا رہی ہے، اور اس سے ماحول میں آکسیجن کی سطح بری طرح متاثر ہو رہی ہے۔

9- اوزون تہہ کی کمی: (Ozone Depletion)

کلوروفلوروکاربن کا زیادہ استعمال اوزون گیس کی کمی کا سبب بنتا ہے۔ یہ ایک مستقل تہہ کے طور پر کام کرتی ہے جو نقصان دہ الٹرا وائلٹ شعاعوں کو زمین کی سطح تک پہنچنے سے روکتی ہے۔ کئی ممالک اس وقت صنعت میں اس طرح کے مرکبات کے استعمال پر پابندی عائد کر رہے ہیں۔

ماحولیاتی مسائل کا حل، سیرت النبی ﷺ کی روشنی میں سیرت النبی ﷺ اور قدرتی وسائل کا تحفظ

قوی اور فعلی سنت دونوں میں ماحول کے تحفظ کو اجتماعی ذمہ داری قرار دیا گیا ہے۔ کسی کے لائق نہیں ہے کہ وہ قدرتی وسائل کو متاثر کرے یا دوسروں کے حقوق کے استحصال کا سبب بنے۔ بلکہ سنت نبویہ ہمیں پودے لگانے، کاشتکاری کرنے، پانی کے وسائل کا خیال رکھنے، جانوروں کی زندگی اور ان کے حقوق کا خیال رکھنے، عمومی اور خصوصی صفائی ستھرائی کی نگہداشت کرنے اور حفظان صحت کے اصولوں اور تدابیر پر عمل کرنے کی ترغیب دیتی ہے۔ ان تمام اصولوں اور ہدایات کی اہمیت کا اندازہ اس بات سے لگایا جاسکتا ہے کہ یہ چیزیں شریعت کے مقاصد کلیہ کا حصہ ہیں۔

آبی ذخائر کا تحفظ، سیرت النبی ﷺ کی روشنی میں

پانی کی اہمیت و ضرورت:

قرآن کریم نے ہر جاندار چیز کی اصل "پانی" کو قرار دیا ہے جیسا کہ سورت انبیاء میں ہے کہ "وَجَعَلْنَا مِنَ الْمَاءِ كُلَّ شَيْءٍ حَيٍّ" ⁸ یعنی ہم نے ہر جاندار چیز کو پانی سے بنایا ہے۔ اور پھر زمین کی تروتازگی کی حیات کا واحد ذریعہ بھی پانی کو قرار دیا ہے جیسا کہ سورت حج میں ہے؛ "وَتَرَى الْأَرْضَ هَامِدَةً فَإِذَا أَنْزَلْنَا عَلَيْهَا الْمَاءَ اهْتَزَّتْ وَرَبَتْ وَأَنْبَتَتْ مِنْ كُلِّ زَوْجٍ بَهِيجٍ" ⁹۔ آپ دیکھتے ہیں کہ

زمین مرجھائی پڑی ہوتی ہے کہ اچانک ہم اس پر پانی اتارتے ہیں تو یہ لہلہا اٹھتی ہے، ابھرنے لگتی ہے اور ہر طرح کی خوشنما (نباتات کی) اقسام اگانے لگتی ہے۔ لہذا پانی اس دنیا کی بہت بڑی نعمت ہے اس کی قدر کرنی چاہیے جیسا کہ سورت ملک میں ہے؛

"قُلْ أَرَأَيْتُمْ إِنْ أَصْبَحَ مَاؤُكُمْ غَوْرًا فَمَنْ يَأْتِيكُمْ بِمَاءٍ مَعِينٍ" ¹⁰

یعنی اگر یہ پانی اس قدر گہرا چلا جائے کہ تمہاری رسائی ممکن نہ ہو سکے تو کون ہے جو تمہارے پاس جاری پانی لائے گا۔

یہی نہیں بلکہ قرآن پاک میں پانی کی اہمیت و ضرورت کو بہت سی جگہ پر بیان کیا گیا، اسی طرح احادیث نبویہ ﷺ میں بھی پانی کو محفوظ رکھنے اور اس کے استعمال میں احتیاط کو لازم پکڑے کا حکم دیا گیا ہے۔ ذیل میں سیرت النبی ﷺ کی روشنی میں پانی کو آلودگی سے رکھنے اور اس کے تحفظ پر روشنی ڈالی جا رہی ہے۔

سیرت نبوی ﷺ میں پانی کے استعمال میں احتیاط کا عملی نمونہ اور اسراف کی ممانعت

سیرت طیبہ کے مطالعہ سے معلوم ہوتا ہے کہ جہاں آبی ذخائر کو محفوظ بنانے پر بہت زیادہ زور دیا گیا ہے وہاں اس کو آلودہ کرنے سے بھی سختی سے منع کیا گیا ہے۔ اسی وجہ سے حضور اکرم ﷺ نے پانی میں اسراف سے سختی سے منع فرمایا ہے حتیٰ کہ وضوء کے مبارک عمل میں بھی پانی کے استعمال میں احتیاط کی تلقین کی ہے۔

پانی کے استعمال میں احتیاط کا عملی نمونہ

"كان النبي صلى الله عليه وسلم يتوضأ بالماء، ويغتسل بالصاع إلى خمسة أمداد" ¹¹ حضور اکرم ﷺ ایک مد پانی (تقریباً آدھا لیٹر) سے وضوء اور ایک صاع پانی (تقریباً ڈھائی لیٹر) کی مقدار سے غسل کر لیا کرتے تھے۔ وضوء کے دوران پانی کے استعمال پر حضور اکرم ﷺ نے ایک دیہاتی کو وضوء کا طریقہ سکھایا اور فرمایا؛

"جَاءَ أَعْرَابِيٌّ إِلَى النَّبِيِّ صَلَّى اللَّهُ عَلَيْهِ وَسَلَّمَ يَسْأَلُهُ عَنِ الْوُضُوءِ، فَأَرَاهُ الْوُضُوءَ ثَلَاثًا

ثَلَاثًا، ثُمَّ قَالَ: «هَكَذَا الْوُضُوءُ، فَمَنْ زَادَ عَلَى هَذَا فَقَدْ أَسَاءَ وَتَعَدَّى وَظَلَمَ"

" وضوء کے اعضاء کو زیادہ سے زیادہ سے تین بار دھویا جاسکتا ہے، جو اس سے زیادہ کرتا ہے تو وہ برا کرتا

ہے، زیادتی کرتا ہے اور ظلم کرتا ہے" ¹²

حضرت عبداللہ بن عمر رضی اللہ عنہما فرماتے ہیں کہ ایک بار حضور اکرم ﷺ سعد کے پاس سے گزرے جبکہ وہ وضوء کر رہے تھے (انہیں دیکھا) تو فرمایا "ما هذا السرف یا سعد؟" ¹³ اے سعد یہ کیسا اسراف ہے؟، سعد رضی اللہ عنہ نے پوچھا کیا وضوء کرتے ہوئے بھی اسراف ہوتا ہے؟ فرمایا، ہاں بالکل، اگرچہ آپ جاری نہر کے کنارے بیٹھے ہوں تب بھی زیادتی اسراف ہے۔ جیسا کہ خدا تعالیٰ کا بھی فرمان ہے کہ "كُلُوا وَاشْرَبُوا مِنْ رِزْقِ اللَّهِ وَلَا تَعْثَوْا فِي الْأَرْضِ مُفْسِدِينَ" ¹⁴ اللہ کے رزق میں سے کھاؤ اور پیو، اور زمین میں فساد کرتے ہوئے دنگ نہ مچاؤ۔

پانی کو آلودہ کرنے کی ممانعت:

حضور اکرم ﷺ نے پانی کو آلودگی سے بچانے کی تاکید فرمائی ہے۔ حضرت ابو ہریرہ رضی اللہ عنہ کی روایت میں ہے؛ "لا یغتسل أحدکم فی الماء الدائم وهو جنب" ¹⁵۔ یعنی تم میں سے کوئی بھی ساکن پانی میں غسل جنابت نہ کرے۔

ساکن پانی میں پیشاب کی ممانعت

حضرت جابر رضی اللہ عنہ کی روایت میں ہے کہ "فہی أن یُبَالَ فی الماء الرَّاکِدِ" ¹⁶۔ یعنی حضور اکرم ﷺ نے ساکن پانی میں پیشاب کرنے سے منع فرمایا۔

پانی کے گھاٹوں میں یا خانہ کی ممانعت

حضرت معاذ بن جبل رضی اللہ عنہ کی روایت میں فرمایا "انْقُوا الْمَلَاعِنَ الثَّلَاثَ: الْبَرَاذُ فِي الْمَوَارِدِ، وَقَارِعَةُ الطَّرِيقِ، وَالظِّلِّ" ¹⁷۔ یعنی لعنت کا سبب بننے والی تین چیزوں سے بچو: پانی کے گھاٹوں، مصروف راستوں اور سایہ کی جگہ میں پاخانہ کرنے سے بچو۔

پانی میں سانس کی آلودگی سے ممانعت

حضرت عبداللہ اپنے باپ ابو قتادہ سے روایت کرتے ہیں؛ "إِذَا شَرِبَ أَحَدُكُمْ فَلَا يَتَنَفَّسُ فِي الْإِنَاءِ" ¹⁸ جب تم میں سے کوئی پانی پیے تو برتن میں سانس نہ لے۔ (تاکہ پانی آلودہ نہ ہو)۔

پانی کی حفاظت اور احتیاطی تدابیر

حضرت جابر رضی اللہ عنہ کی روایت میں ہے کہ "غَطُّوا الْإِنَاءَ، وَأَوْكُوا السِّقَاءَ" ¹⁹۔ برتنوں کو ڈھانپ دیا کرو اور مشکیزے کے منہ کو باندھ دیا کرو۔ کیونکہ سال میں ایک ایسی رات گزرتی ہے جس میں کھلے منہ برتنوں کے ذریعہ سے وبائیں پھیلتی ہیں۔

پانی کی آلودگی کے بغیر پھر پور صفائی

حضرت ابو سلمہ کے واسطے سے حضرت ابو ہریرہ رضی اللہ عنہ کی روایت میں ہے؛ "إِذَا اسْتَيْقِظَ أَحَدُكُمْ مِنْ نَوْمِهِ فَلَا يَغْمِسُ يَدَهُ فِي الْإِنَاءِ حَتَّى يَغْسِلَهَا ثَلَاثًا؛ فَإِنَّهُ لَا يَدْرِي أَيْنَ بَاتَتْ يَدُهُ" ²⁰ جب تم میں سے کوئی اپنی نیند سے بیدار ہو تو پانی میں ہاتھ نہ ڈالے یہاں تک کہ ہاتھوں کو تین بار دھو لے، کیونکہ اسے نہیں معلوم کہ اس کا ہاتھ کہاں کہاں واقع ہوتا رہا ہے۔ مذکورہ بالا احادیث نبویہ ﷺ میں آبی ذخائر کو آلودہ کرنے سے سختی سے منع کیا گیا۔ ہر صورت پانی صاف رکھنے اور ضائع کرنے سے سخت ممانعت فرمائی۔ خصوصاً پانی کو بول و براز سے متاثر کرنے سے منع فرمایا کیونکہ اس سے وبائی امراض پھیلتے ہیں۔ جب تم میں سے کوئی اپنی نیند سے بیدار ہو تو پانی میں ہاتھ نہ ڈالے یہاں تک کہ ہاتھوں کو تین بار دھو لے، کیونکہ اسے نہیں معلوم کہ اس کا ہاتھ کہاں کہاں واقع ہوتا رہا ہے۔ شریعت اسلامیہ کا اگر آپ خلاصہ جاننا چاہتے ہوں تو ایک جملے میں جان سکتے ہیں وہ "تزکیہ و طہارت" ہے۔ پوری شریعت کا مرکز اور محور انسان کا تزکیہ و طہارت ہے۔ اسلام نے بندے کے لیے جتنے بھی احکام متعارف کرائے ہیں ان میں ہر جگہ طہارت ہے، مثلاً: عقائد ہیں تو توحید میں شرک سے پاکی، عبادات ہیں تو بتوں اور غیر اللہ کی پوجا سے پاکی، اخلاقیات ہیں تو سوچ اور فکر کی پاکی، جیسا کہ سچ بولنا اور جھوٹ سے بچنا، ایمان داری اختیار کرنا اور خیانت سے دور

رہنا، عدل و انصاف قائم کرنا اور ظلم و زیادتی سے بچنا، الغرض ہر جگہ تزکیہ اور طہارت نظر آتا ہے۔ طہارت کی اہمیت کے پیش نظر سیرت النبی ﷺ میں اس کو "الطُّهُورُ شَطْرُ الْإِيمَانِ" ²¹ یعنی پوری شریعت کا آدھا حصہ طہارت پر مشتمل ہے۔ گویا صفائی و ستھرائی مسلمان کی اولین ترجیح ہے۔

صفائی پسند، اللہ کے محبوب

اللہ تعالیٰ ان لوگوں کو پسند کرتا ہے جو صفائی کا بھرپور خیال رکھتے ہیں جیسا کہ سورت توبہ میں ہے: {فِيهِ رَجُلٌ يُحِبُّونَ أَنْ يَتَطَهَّرُوا وَاللَّهُ يُحِبُّ الْمُطَهَّرِينَ} ²² اس (مسجد) میں ایسے لوگ ہیں جو خوب صفائی کا خیال کرتے ہیں اور اللہ بہت زیادہ پاک صاف رہنے والوں کو پسند فرماتا ہے۔ جب یہ آیت مبارکہ نازل ہوئی تو حضور اکرم ﷺ نے قبائلوں سے ان کی طہارت کے بارے میں پوچھا؛

"يَا مَعْشَرَ الْأَنْصَارِ، إِنَّ اللَّهَ قَدْ آتَىٰ عَلَيْكُمْ فِي الطُّهُورِ، فَمَا طُهِّرُكُمْ؟ قَالُوا: نَتَوَضَّأُ لِلصَّلَاةِ، وَنَغْتَسِلُ مِنَ الْجَنَابَةِ، وَنَسْتَنْجِي بِالْمَاءِ، قَالَ: فَهَؤُذَاكَ، فَعَلَيْكُمْ مَوَهُ" ²³

اے انصار کی جماعت! اللہ تعالیٰ نے تمہاری طہارت کی تعریف کی ہے اس کی کیا وجہ ہے؟ انہوں نے کہا ہم نماز کے لیے وضوء کرتے ہیں اور جنابت سے غسل کرتے ہیں اور پھر استنجاء کے لیے پانی کا استعمال بھی کرتے ہیں، تو حضور اکرم ﷺ نے فرمایا، بس یہی ہے وہ وجہ، لہذا اس پر ہمیشگی اختیار کرو۔

صفائی ستھرائی اور خوبصورتی اختیار کرنے سے اللہ خوش ہوتا ہے اور خوبصورتی اختیار کرنے والا اللہ تعالیٰ کے ہاں محبوب ہوتا ہے۔ جیسا کہ ایک بار حضور اکرم ﷺ کے پاس ایک پرانگندہ حالت شخص آیا۔ آپ ﷺ نے پوچھا، کیا تیرے پاس کوئی مال و دولت ہے؟ اس نے کہا، جی ہاں ہے، تو حضور اکرم ﷺ فرمایا "إِذَا آتَاكَ اللَّهُ مَالًا فَلْيَبِزْ عَلَيْكَ" ²⁴ یعنی جب اللہ نے تجھے مال و دولت سے نوازا ہے تو اس کا اثر تیری شخصیت پر نظر بھی آنا چاہیے۔ ایک دوسری روایت کے الفاظ یہ ہیں کہ "إِنَّ اللَّهَ جَمِيلٌ يُحِبُّ الْجَمَالَ، وَيُحِبُّ أَنْ يَرَى أَنَّ نِعْمَتِهِ عَلَى عَبْدِهِ" ²⁵ بے شک اللہ خوبصورت ہے اور خوبصورتی کو پسند کرتا ہے اور اللہ تعالیٰ یہ بھی پسند کرتے ہیں کہ اس کی نعمتیں جو اس نے بندے کو دی ہوں وہ نظر بھی آئیں۔

آمدورفت کی جگہوں پر آلودگی کی مذمت

راستوں کی گندگی اور رکاوٹوں کا ہٹانا:

حضرت ہریرہ رضی اللہ عنہ کی روایت میں ہے: "الْإِيمَانُ بِضْعٌ وَسِتُّونَ، أَوْ سَبْعُونَ شُعْبَةً، فَأَرْفَعُهَا قَوْلُ لَا إِلَهَ إِلَّا اللَّهُ، وَأَذْنَاهَا إِمَاطَةُ الْأَذَى عَنِ الطَّرِيقِ، وَالْحَيَاءُ شُعْبَةٌ مِنَ الْإِيمَانِ" ²⁶ ایمان کی ساٹھ سے زائد شاخیں ہیں، سب سے کم درجہ کی شاخ (درجہ) یہ ہے کہ راستے سے تکلیف کو ہٹا دیا جائے۔

مساجد اور اجتماع کی جگہ پر گندگی پھیلانے کی ممانعت

حضور اکرم ﷺ نے لوگوں کے اکٹھے ہونے کی جگہ پر گندگی پھیلانے سے منع فرمایا، کیونکہ اس سے طبیعت ناخوشگوار ہو جاتی

ہے۔ جیسا کہ کوئی مسجد میں تھو کے تو نمازیوں کو اس سے کوفت اور تکلیف محسوس ہوتی ہے، حضرت ابو قتادہ رضی اللہ عنہ کی روایت میں ہے: «الْبُزَاقُ فِي الْمَسْجِدِ خَطِيئَةٌ وَكَفَّارَتُهَا دَفْنُهَا»²⁷ مسجد میں تھو کنابرڈی کوتاہی ہے، اور اس کا کفارہ یہ ہے کہ اسے زائل کر دیا جائے۔ اسی طرح مسجد کی صفائی کے بارے میں ایک حسن لغیرہ درجہ کی روایت میں آتا ہے: «عُرِضَتْ عَلَى أُجُوزٍ أُمِّيٍّ، حَتَّى الْقَذَاءُ يُخْرِجُهَا الرَّجُلُ مِنَ الْمَسْجِدِ»²⁸ میری امت کے مجھ پر اعمال کے اجر پیش کیے گئے، حتیٰ کہ ان میں وہ تنکا بھی پیش کیا گیا جو مسجد سے صفائی کی غرض سے نکالا گیا تھا۔

منہ کی صفائی کا خصوصی خیال

سیرت النبی ﷺ کے مطالعہ سے معلوم ہوتا ہے کہ صفائی میں سب سے زیادہ اہمیت بدنی صفائی کو حاصل ہے اور بدنی صفائی میں سب سے زیادہ صفائی کا حکم منہ کی صفائی کا ہے۔ منہ کی صفائی کے سلسلہ میں حضور اکرم ﷺ نے انتہائی تاکید فرمائی ہے، بلکہ مسواک جو منہ کی صفائی کا سب سے موثر ذریعہ ہے، کے استعمال کی اس قدر تاکید فرمائی ہے کہ اس کا حکم وجوب کے قریب ہو جاتا ہے۔ جیسا کہ حدیث مبارک میں آتا ہے "لَوْلَا أَنِّي أَشَقُّ عَلَى أُمَّتِي لِأَمْرِهِمْ بِالسَّوَاكِ عِنْدَ كُلِّ وُضُوءٍ"²⁹ اگر مجھے اپنی امت پر مشقت کا خوف نہ ہوتا تو میں ضرور ہر نماز کے ساتھ ان کے لیے مسواک کا استعمال لازمی قرار دے دیتا۔ مسواک کی اس قدر اہمیت کی وجہ حضور اکرم ﷺ کے اس فرمان سے واضح ہوتی ہے جس میں ہے کہ:

«السَّوَاكُ مَطَهْرَةٌ لِلْفَمِ وَمَرْضَاةٌ لِلرَّبِّ»³⁰ "مسواک منہ کی پاکی کا آلہ اور رب تعالیٰ کی خوشی کا سبب ہے"

جسم اور لباس کی صفائی

قرآن کریم جو سیرت النبی ﷺ اور خلق النبی ﷺ کا عکاس ہے، حضور اکرم ﷺ کو صفائی ستھرائی اور پاکیزگی پر رہنمائی کرتا ہوا فرماتا ہے: {وَتَبَايَكَ فَطَهَّرْ (4) وَالرُّجُزُ فَاهْجُزْ (5)}³¹ "اپنے کپڑے پاک رکھو، اور گندگی سے دور رہو" شجر کاری کی اہمیت و ضرورت، فرمودات نبویہ ﷺ کی روشنی میں:

مفاد عامہ کی ترغیب:

حضور اکرم ﷺ کی سیرت کے مطالعہ سے معلوم ہوتا ہے کہ آپ علیہ السلام کی تعلیمات کا مرکز انسان اور اس کے حقوق کا تحفظ ہے۔ آپ کے فرمودات میں انسان کی خیر خواہی اصل مقصود و مطلوب نظر آتی ہے، جس کی بہت سی مثالیں سیرت النبی ﷺ سے ملتی ہیں۔ جیسا کہ حضور اکرم ﷺ سے کسی نے پوچھا کہ اللہ تعالیٰ کے ہاں سب سے پسندیدہ بندہ کون ہے اور اللہ تعالیٰ کے ہاں سب سے پسندیدہ عمل کونسا ہے؟ تو آپ نے جواب دیا

"أَحَبُّ النَّاسِ إِلَى اللَّهِ، أَنْفَعُهُمْ لِلنَّاسِ، يَكْشِفُ عَنْهُ كُرْبَةً، أَوْ يَقْضِي عَنْهُ دَيْنًا، أَوْ يَطْرُدُ عَنْهُ جُوعًا، وَلَئِنْ أَمْسَى مَعَ أَخٍ لِي فِي حَاجَةٍ، أَحَبُّ إِلَيَّ مِنْ أَنْ أَعْتَكِفَ فِي هَذَا الْمَسْجِدِ - الْمَدِينَةِ - شَهْرًا"³²۔

اللہ کے ہاں سب سے پسندیدہ اور محبوب انسان وہ ہے جو لوگوں کو سب سے زیادہ نفع پہنچانے والا ہو، جو لوگوں کو مصیبتوں سے چھٹکارہ دلائے، ان کے قرض ادا کرے، ان کی بھوک کا بندوبست کرے۔ البتہ

مجھے مسجد نبوی میں اعیکاف کرنے کی بجائے اپنے کسی بھائی کی حاجت کو پورا کرنے کے لیے نکلنا زیادہ پسندیدہ ہے۔

اگر کوئی شخص اس حدیث پر عمل کرنا چاہے اور اللہ تعالیٰ کا مقرب انسان ہونے کا شرف پانا چاہے تو وہ لوگوں کے عمومی مفاد کا کام شروع کر دے، ان کے فلاحی کاموں میں معاونت شروع کر دے۔ اس دور میں انسان کے ساتھ سب سے بڑی خیر خواہی اور ہمدردی یہ ہے کہ اس کے ماحول کو تحفظ دیا جائے۔ لوگوں کو درپیش ماحولیاتی مسائل میں مدد فراہم کی جائے۔ صفائی و ستھرائی کے ذریعہ ماحول کی آلودگی سے چھٹکارا دلایا جائے۔ الغرض انسان ماحول کو بہتر بنانے کے لیے جو بھی کوشش کرتا ہے وہ لوگوں کے مفاد عامہ کی حیثیت رکھتا ہے، جس سے وہ حضور اکرم ﷺ کی اس نوید کا مستحق بن سکتا ہے۔

سیرت النبی ﷺ کی روشنی میں زمینی اور فضائی آلودگی سے چھٹکارہ حاصل کرنے کا ایک ذریعہ شجرکاری بھی ہے جو کاربن ڈائی آکسائیڈ کے خاتمے اور آکسیجن کی افزودگی کا بہترین ذریعہ ہے۔ اس سلسلہ میں آپ پوری امت کو اس عمل پر ابھارا ہے اور اس پر اجر کی خوشخبری بھی سنائی ہے۔

درخت و باغات لگانے کی تعریف اور اجر

صحیح مسلم میں حضرت جابر رضی اللہ عنہ کی روایت میں ہے کہ: «أَنَّ النَّبِيَّ ﷺ دَخَلَ عَلَى أُمِّ مُبَشَّرٍ الْأَنْصَارِيَّةِ فِي نَخْلٍ لَهَا، فَقَالَ لَهَا النَّبِيُّ صَلَّى اللَّهُ عَلَيْهِ وَسَلَّمَ: مَنْ غَرَسَ هَذَا النَّخْلَ؟ أَمْ كَافِرٌ؟ فَقَالَتْ: بَلْ مُسْلِمٌ، فَقَالَ: لَا يَغْرُسُ مُسْلِمٌ غَرْسًا، وَلَا يَزْرَعُ زَرْعًا، فَيَأْكُلُ مِنْهُ إِنْسَانٌ، وَلَا دَابَّةٌ، وَلَا شَيْءٌ، إِلَّا كَانَتْ لَهُ صَدَقَةٌ»³³ ایک بار حضور اکرم ﷺ ام مبشر انصاریہ کے کھجوروں کے باغ میں تشریف لائے، تو آپ نے پوچھا یہ باغ کس نے لگایا ہے؟ کیا کسی مسلمان نے لگایا ہے یا کسی کافر نے؟ عورت نے کہا، نہیں، مسلمان نے لگایا ہے، تو آپ ﷺ نے فرمایا جو بھی مسلمان کوئی پودا (درخت) لگاتا ہے، پھر انسان، چوپائے یا کوئی بھی مخلوق اس میں سے کھالے تو یہ اس کے لیے صدقہ ہو گا۔

اس حدیث کے ہم معنی ایک روایت مسند احمد میں آتی ہے جو حضور اکرم ﷺ سے تو صحیح ثابت نہیں لیکن اس کے معنی کی تائید مذکورہ بالا صحیح حدیث سے ہو جاتی ہے؛

"مَنْ نَصَبَ شَجَرَةً فَصَبَرَ عَلَى حِفْظِهَا وَالْقِيَامِ عَلَيْهَا حَتَّى تَتَمَرَّكَانَ لَهُ فِي كُلِّ شَيْءٍ يُصَابُ مِنْ ثَمَرِهَا صَدَقَةٌ عِنْدَ اللَّهِ عَزَّ وَجَلَّ"³⁴

جو شخص درخت لگائے اور پھر اس کی مسلسل نگہداشت کرے اور اس کی ذمہ داری اٹھائے یہاں تک کہ وہ پھل آور ہو جائے تو بے شک اس کے لیے ہر اس پھل کا اجر اللہ کے ہاں لکھا جائے گا جو کسی نے بھی استعمال کیا۔

شجرکاری میں تاخیر کی گنجائش نہیں

"إِنْ قَامَتِ السَّاعَةُ وَفِي يَدِ أَحَدِكُمْ فَسِيلَةٌ، فَإِنْ اسْتَطَاعَ أَنْ لَا تَقُومَ حَتَّى يَغْرِسَهَا فَلْيَغْرِسْهَا"³⁵ اگر قیامت واقع ہونا شروع ہو جائے جبکہ آپ کے ہاتھ میں کوئی درخت کی شاخ ہو تو اس کو زمین میں لگانے سے تاخیر نہ کرے۔

بنجر زمینوں کو سرسبز کرنے کی حوصلہ افزائی

"مَنْ أَحْيَا أَرْضًا مَيِّتَةً لَهُ يَحْيَا بِهَا أَجْرٌ، وَمَا أَكَلَتْ مِنْهُ الْعَافِيَةُ فَلَهُ بِهِ أَجْرٌ" اور جو شخص مردہ (بنجر) زمین کو زندہ کرے تو وہی اس کا زیادہ حقدار ہے اور پھر اس میں سے کوئی پرند چگ گیا یا جانور چر گیا تو اس کے لیے صدقہ ہو گا۔

درخت کاٹنے کی مذمت:

سنن ابو داؤد کی ایک روایت ہے، جس کی سند کو امام البانی صحیح قرار دیا ہے۔ «مَنْ قَطَعَ سِدْرَةً صَوَّبَ اللَّهُ رَأْسَهُ فِي النَّارِ»³⁶ جو شخص کسی بیری کے درخت کو کاٹتا ہے اللہ اسے جہنم میں سر کے بل ڈالے گا۔ حدیث بیان کرنے کے بعد امام ابو داؤد رح فرماتے ہیں کہ اس کا معنی یہ ہے کہ کسی بے آب و گیاہ جگہ پر کوئی کسی بیری کے درخت کو بلاوجہ اور ظلم کرتے ہوئے کاٹ دے، جبکہ اس کے نیچے جانور اور مسافر لوگ سایہ حاصل کرتے ہوں، تو یہ وہ شخص ہے جسے اللہ تعالیٰ آگ میں اوندھے منہ ڈالے گا۔³⁷

کھیتی وزراعت کو نقصان پہنچانے کی مذمت

قرآن پاک میں کھیتی وزراعت کو نقصان پہنچانے کے عمل کو فساد فی الارض کے مترادف قرار دیا ہے: "وَإِذَا تَوَلَّى سَعَى فِي الْأَرْضِ لِيُفْسِدَ فِيهَا وَيُهْلِكَ الْحَرْثَ وَالنَّسْلَ وَاللَّهُ لَا يُحِبُّ الْفُسَادَ"³⁸ اور جب اٹھ کر جاتا ہے تو زمین میں اس کی دوڑ دھوپ اس لیے ہوتی ہے کہ وہ اس میں فساد مچائے اور فصلیں اور نسلیں تباہ کرے، حالانکہ اللہ فساد کو پسند نہیں کرتا۔

سنگین حالات میں بھی درختوں کا تحفظ:

شریعت اسلامیہ جنگ کی حالات میں بھی درختوں کے کاٹنے کی اجازت نہیں دیتا، چہ جائیکہ عام حالات میں بلا نفع درخت کاٹے جائیں۔ اسی لیے غزوہ خیبر کے موقع پر جب حضور اکرم ﷺ بنو نضیر کے قلعے کا محاصرہ کیے ہوئے تھے تو دشمن پر کامیاب حملہ میں کھجوروں کے بعض درخت آڑے آرہے تھے۔ فتح حاصل کرنے کے لیے ان حائل چند درختوں کو کاٹنا پڑا تو آپ ﷺ پر یہود نے اعتراض کیا کہ

"يا محمد زعمت أنك تريد الصلاح، أفمن الصلاح عقر الشجر، وقطع النخل؟"³⁹

اے محمد تیرا خیال تو یہ ہے کہ تو اصلاح کا خواہاں ہے، کیا درختوں اور کھجوروں کا کاٹنا اصلاح ہے؟

اس میں تو کوئی شک نہیں کہ حضور اکرم ﷺ دنیا کے سب سے بڑے مصلح ہیں، لیکن ان درختوں کا کاٹنا حضور اکرم ﷺ کا ذاتی فیصلہ نہیں تھا بلکہ یہ خالق کائنات کا فیصلہ تھا " { مَا قَطَعْتُمْ مِنْ لَيْتَةٍ أَوْ نَضِيبٍ أَوْ كُتْمَةٍ أَوْ نَعِيمٍ فَلَا تَأْخُذْ بِهَا طَائِفَةً مِنْكُمْ وَخُذْ بِالْحَقِّ فِيهَا وَالْغُلَامِ الْفَاسِقِينَ }"⁴⁰۔ یعنی تم نے جو بھی کھجور کے درخت کاٹے یا جن کے کاٹنے سے باز آئے ہو تو یہ اللہ کا ہی فیصلہ تھا تا کہ فاسقوں کو سزا دے۔ حضور اکرم ﷺ نے مکہ کی حرمت بیان کرتے ہوئے وہاں کی جن چیزوں کا شمار کیا ان میں سے یہ بھی ہے کہ وہاں کے درخت تو دور کی بات درخت کے کانٹوں کو بھی نہ کاٹا جائے اور نہ اس کی گھاس کاٹی جائے۔ " لَا يُخْتَلَى خَلَاهَا، وَلَا يُنْقَرُ صَبِيدُهَا، وَلَا يُغَضَّدُ عِضَاهُهَا، وَلَا تَحِلُّ لِقَطْعِهَا إِلَّا لِلْمَشِيدِ "⁴¹ اس کی گھاس نہ کاٹی جائے، اس کے شکار کو نہیں

بھگایا جائے گا، اس کے خاردار کو بھی نہ کاٹا جائے اور اس کی گری پڑی چیز کوئی نہ اٹھائے ہاں مگر جو اس کے اعلان کرنے پر مامور ہو"

جانوروں کا تحفظ، سیرت النبی ﷺ کی روشنی میں بے سود جانوروں کے ضیاع کی ممانعت

دین اسلام کی تعلیمات کی روشنی میں دنیا کی کوئی بھی چیز عبث پیدا نہیں کی گئی۔ کائنات میں ہر چیز کی تخلیق کا پس منظر اور حکمت پیش نظر تھی۔ ان تخلیق کی حکمتوں کی اطلاع بعض دفعہ بذریعہ وحی معلوم ہو جاتی ہیں، بعض دفعہ انسان کی عقل و فکر ہمنمائی کر دیتی ہے اور بعض دفعہ کسی چیز کی حکمت انسانی عقل کے محدود ہونے کی وجہ سے معلوم نہیں ہو پاتی جبکہ حکمت موجود ہوتی ہے۔ لہذا کائنات کی کسی بھی چیز کو بلا وجہ اور بے سود نقصان پہنچانا یا ضائع کرنا شرعاً ممنوع ہے، خواہ وہ مخلوق جاندار ہو یا غیر جاندار۔ اور پھر سیرت النبی ﷺ میں رحمت و شفقت کے سلسلہ میں جو اعتناء اور اہتمام اپنایا گیا ہے، محال ہے کہ اس کی مثال کہیں دوسری جگہ مل سکے۔ حضور اکرم ﷺ کی ذات تو وہ ہے جس کی طرف غیر عاقل جاندار بھی اپنی شکایات کے ازالہ کے لیے رخ کرتے تھے، خواہ وہ اونٹ کی اپنے مالک کے خلاف شکایت ہو یا پرندے کی پریشانی جو اس کے انڈے کے گم ہو جانے کی وجہ سے ہو۔ خواہ وہ درخت ہو جو فراق نبی میں بچے کی طرح بلبلائے۔ الغرض حضور اکرم ﷺ کی رحمت اور شفقت جہاں انسانوں کے لیے بے پناہ ہے وہاں حجر و شجر بھی خوش نصیب ہیں۔ تو کیسے ممکن ہو سکتا ہے کہ رسول رحمت کسی چیز کو بلا وجہ اور بے مقصد تلف کرنے کی اجازت دیں؟ حالانکہ آپ کی سیرت تو جانور کو ذبح کرنے کے لیے بھی تیز دھار آلے کا حکم دیتی ہے تاکہ جانور کو تکلیف نہ پہنچے۔ حضور اکرم ﷺ کی سیرت کے مطالعہ سے معلوم ہوتا ہے کہ خدا تعالیٰ کی پیدا کردہ مخلوق کو بلا سود نقصان نہیں پہنچایا جائے گا۔ جیسا کہ حضرت مغیرہ بن شعبہ رضی اللہ عنہ کی روایت میں ہے: «أَنَّ النَّبِيَّ صَلَّى عَلَيْهِ وَسَلَّمَ مَرَّ عَلَى مَلَأٍ مِنَ الْأَنْصَارِ يَزْمُونَ حَمَامَةً، فَقَالَ: «لَا تَتَّخِذُوا الرُّوحَ غَرَضًا»⁴² حضور اکرم ﷺ انصار کے ایک گروہ کے پاس سے گزرے جو کبوتر کو نشانہ بنا رہے تھے۔ تو آپ نے فرمایا "کسی بھی ذی روح کو بطور نشانہ مت بناؤ"

اور عبد اللہ بن عمرو بن عاص رضی اللہ عنہ کی روایت میں ہے:

" مَا مِنْ إِنْسَانٍ قَتَلَ عُصْفُورًا فَمَا فَوْقَهَا بِغَيْرِ حَقِّهَا إِلَّا سَأَلَهُ اللَّهُ عِزَّ وَجَلَّ عَنْهَا،

قِيلَ: يَا رَسُولَ اللَّهِ، وَمَا حَقُّهَا؟ قَالَ: يَذْبَحُهَا فَيَاكُلُهَا"⁴³

جو بھی انسان کسی چڑیا یا اس سے بھی کم درجہ کی مخلوق کو بغیر حق کے قتل کر دیتا ہے، تو وہ (قیامت کے روز) اللہ تعالیٰ کو جواب دہ ہو گا۔ آپ سے پوچھا گیا کہ "حق" سے کیا مراد ہے؟ فرمایا، اس کو ذبح کرنا اور کھالینا۔

اسی معنی کی ایک روایت میں آتا ہے کہ اگر کتے اللہ تعالیٰ کی مخلوقات میں سے ایک مخلوق نہ ہوتے تو میں انہیں قتل کر دینے کا حکم دے دیتا، بس ان میں سیاہ کتے کو قتل کر دو۔

لہذا صرف نقصان دہ جانوروں کے قتل کے سوا کسی جانور کو قتل نہیں کیا جائے گا۔ کیونکہ اللہ تعالیٰ نے جتنی بھی مخلوقات پیدا کی ہیں ان میں ضرور کوئی نہ کوئی حکمت پوشیدہ ہوتی ہے جس کا بعض دفعہ ادراک ہو جاتا ہے اور بعض دفعہ نہیں ہو پاتا۔ جیسا کہ حضرت ابو ہریرہ رضی اللہ عنہ کی روایت میں اس بات کی تائید ملتی ہے؛ "إِنَّ نَمْلَةً قَرَصَتْ نَبِيًّا مِنَ الْأَنْبِيَاءِ، فَأَمَرَ بِقَرْيَةِ النَّمْلِ فَأُحْرِقَتْ، فَأَوْحَى اللَّهُ إِلَيْهِ: أَنْ قَرَصَتْكَ نَمْلَةٌ أَهْلَكَتْ أُمَّةً مِنَ الْأُمَمِ تُسَبِّحُ"۔⁴⁴ ایک چوٹی نے انبیاء میں سے کسی نبی کو کاٹ لیا، تو انہوں نے چوٹی کی بستی جلا دینے کا حکم دیا، تو اللہ تعالیٰ نے ان کی طرف وحی کی کہ آپ کو تو ایک چوٹی نے کاٹا تھا آپ نے امتوں میں سے ایک پوری امت کو ہلاک کر دیا جو اللہ کی تسبیح کرتی تھیں۔

لہذا جتنی بھی مخلوقات ہیں ان کا تحفظ لازمی ہے، ان کی تخلیق میں اللہ تعالیٰ کی کئی ایک حکمتیں مضمر ہیں۔ ویسے بھی تمام مخلوقات ہمارے ماحول کا حصہ ہیں، ان کا بقاء ہمارے بقاء کا ضامن ہے۔ سیرت النبی ﷺ سے حاصل ہونے والے یہ وہ فرمودات ہیں جو جانداروں ہی نہیں بلکہ ہمارے پورے ماحول کو محفوظ اور مستحکم بنانے کے ضامن ہیں۔

تجاویز و سفارشات

- 1- ماحول کی اہمیت و ضرورت کو جاننا اور اس کی قدر و قیمت کا احساس پیدا کیا جائے۔
- 2- مصنوعی اور خود ساختہ اسباب و ذرائع کے استعمال کی بجائے قدرتی و فطری اسباب و ذرائع اختیار کیے جائیں۔
- 3- قدرتی ماحول اور نعمتوں کی حفاظت اور استعمال میں اعتدال اختیار کرنا کیا جائے۔
- 4- ماحول کو پر آگندہ کرنے والے عوامل (فیکٹریاں، ٹرانسپورٹ، سیوریج وغیرہ) کے لیے خصوصی لائحہ عمل تیار کیا جائے۔
- 5- معاشرے کو ماحول اور اس کے مسائل سے آگاہ کرنا، انہیں ماحول اور اس کی دیکھ بھال کے بارے میں حقیقی اسلامی تعلیمات، خصوصاً سیرت النبی ﷺ کا مطالعہ کیا جائے اور رہنمائی حاصل کی جائے۔
- 6- ماحول کی مثبت پرورش کے لیے موثر اقدامات کرنا اور معاشرے کے مثبت کردار اور ذمہ داریوں کا تعین کیا جائے۔
- 7- ماحول کی خرابی کے اسباب پیدا کرنے والوں کے لیے موثر قوانین اور ضوابط وضع کیے جائیں۔
- 8- فلاحی کام سرانجام دینے والوں اور ماحولیاتی سائنسدانوں کے مابین تعمیری تعاون کو یقینی بنایا جائے تاکہ ترقی کے ساتھ ساتھ فطرتی ماحول کا تحفظ یقینی بن سکے۔
- 9- ماحول کی دیکھ بھال میں دلچسپی رکھنے والے بین الاقوامی اور علاقائی اداروں کے ساتھ موثر تعاون کے ذرائع و روابط مضبوط بنائے جائیں۔
- 10- ہر قسم کی آلودگی کا مقابلہ کر کے سائنسی تحقیقات کی عملی حوصلہ افزائی کی جائے۔

خلاصہ بحث

بحث ہذا کی تکمیل سے نتیجتاً یہ کہنا بعید از حقیقت نہیں ہے کہ موجودہ ماحولیاتی مسائل کا سب سے بہترین حل اور قدرتی حل صرف اور صرف سیرت النبی ﷺ اور شریعت اسلامیہ میں ہی تلاش کیا جاسکتا ہے۔ خواہ ان کا تعلق زمینی آلودگی سے ہو یا فضائی آلودگی سے حتیٰ کہ آب و ہوا کی آلودگی کے سد باب کے لیے بھی سیرت نبویہ ﷺ کے سنہرے اصول اپنا سکتے ہیں۔

اگرچہ عصر حاضر میں جدید ٹیکنالوجی کے ذریعہ ان مسائل کے لیے حل تلاش کیے جا چکے ہیں اور مزید تلاش کیے جا رہے ہیں مگر ان میں سے اکثر کا تعلق غیر طبعی ذرائع سے ہے مثلاً آبی آلودگی کے لیے کیمکلز کا استعمال، فضائی آلودگی کے لیے مختلف قسم کے سپرے کا استعمال، زمینی آلودگی کے لیے بھی کیمکلز کا استعمال۔ ان غیر قدرتی و غیر طبعی ذرائع کے استعمال سے معاشرے کو مزید ماحولیاتی مسائل کا سامنا کرنا پڑھ رہا ہے۔ جبکہ اس تحقیقی بحث میں ماحولیاتی مسائل کے حل کے لیے جو ذرائع اور طرق سیرت النبی ﷺ کی روشنی میں پیش کیے گئے ہیں سب طبعی اور قدرتی ہیں، جن کے ذریعہ سے معاشرہ ان مسائل سے کلیتاً چھٹکارہ حاصل سکتا ہے۔ لہذا عصر حاضر میں ان قدرتی ذرائع اور طرق کو عملاً نافذ کیا جائے تاکہ معاشرے کے تمام افراد صحت افزاء ماحول سے مستفید ہو سکیں۔

☆☆☆☆☆☆☆☆☆☆

حوالہ جات

¹ : الملک 3:67

Al-Mulk: 3-5

²: صدیقی، ابو الاعجاز حفیظ، کشف تنقیدی اصطلاحات، (ادارہ فروغ قومی زبان)، 2018ء، ص: 218

Siddique, Abu al-Ijaz Hafeez, *Kashaf Tanqeedi Istelihat*, (Idarah farogh Qaomi Zuban), 2018, P 218

³: <https://hyatok.com>

⁴ : ابو العلاء، عبدالقادر، البیئة والمحافظة علیہا، مصر، ص: 5

Abu al-Ala, Abdul Qadir, *al-Biatu wal-Muhafazatu Alaiha*, Miser, P 5

⁵ : <https://www.britannica.com/science/environment>

⁶ : Dr, Y.K. Singh, *Environmental Science*, New Age International Publishers, Page No: 2

⁷: اس سے مراد فضا میں موجود تیزابیت جو صنعتی آلودگی کے سبب پیدا ہو اور بارشوں کے ذریعہ زمین میں سرایت کر جائے۔

⁸: الانبیاء 21:30

Al-Anbiya : 30

⁹: الحج 22:5

Al-Hajj : 5

¹⁰: الملک 3:67

Al-Mulk:30

¹¹: مسلم، مسلم بن حجاج، صحیح مسلم، (دار احیاء التراث العربی، بیروت) الرقم: 325

Muslim, Muslim bin Hajjaj, *Sahih Muslim*, Dar Ihya' Turas al-Arbi, Bairot, Hadith No 325

¹² : نسائی، احمد بن شعیب، سنن النسائی، (مکتب المطبوعات الاسلامیة)، حلب، الرقم: 140

Nisai, Ahmad bin Shoab, *Sunan Nisai*, Maktab al-Matbuaat al-Islamia, Halab, Hadith No: 140

¹³: قزوینی، احمد بن یزید، سنن ابن ماجہ، (دار احیاء المکتب العربیة)، الرقم: 425

Qazaweni, Ahmad bin Yazeed, *Sunan Ibne Maja*, Dar Ihya al-Kutub al-Arba, Hadith No: 425

¹⁴:البقرة:60

Al-Baqarah : 60

¹⁵:نسائي، سنن النسائي، الرقم: 220

Nisai, *Sunan Nisai*, Hadith No: 220

¹⁶ : ابن حنبل، أحمد بن محمد، مسند أحمد، (مؤسسة الرسالة، بيروت)، الرقم: 7868
Ibn-Hanbal, Ahmad bin Hanbal, *Musnad Ahmad*, Moassiatul- Risalah, Bairot, Hadith No: 7868

¹⁷ : البيهقي، أحمد بن حسين، السنن الكبرى، (دار الكتب العلمية، بيروت، لبنان)، الرقم: 469
Al-Baihaqi, Ahmad bin Husain, *al-Sunanul Kubra*, Darul Kutub al-ilmiya, Bairot, Labnon, Hadith No: 469

¹⁸ : البخاري، محمد بن إسماعيل، صحيح البخاري، (دار طوق النجاة)، الرقم: 153
Al-Bukhari, Muhammad bin Ismail, *Sahih al-Bukhari*, dar Taoq al-Najah, Hadith No 153

¹⁹ : القزويني، سنن ابن ماجه، الرقم: 3410
Qazaweni, Ahmad bin Yazeed, *Sunan ibn Majah*, Hadith No: 3410

²⁰ : ابن خزيمة، محمد بن إسحاق، صحيح ابن خزيمة، (المكتب الإسلامي، بيروت)، الرقم: 99
Ibn-e-Khuzaima, Muhammad bin Is'haq, *Sahih ibn-e-khuzaima*, almaktab al-islami, bairot, H, # 99

²¹ : البيهقي، أحمد بن حسين، شعب الإيمان، (مكتبة الرشد للنشر والتوزيع بالرياض)، الرقم: 12
Al-Baihaqi, Ahmad bin Husain, *Shuabul Iman*, Maktabatul Rushad, Riyaz, Hadith No 12
²² : التوبة: 9: 108

Al-Tauba: 108

²³ : القزويني، سنن ابن ماجه، الرقم: 355
Qazaweni, Ahmad bin Yazeed, *Sunan Ibne Majah*, Hadith No: 355

²⁴ : ابن حبان، محمد، صحيح ابن حبان، (مؤسسة الرسالة، بيروت)، الرقم: 5416
Ibn-e-Hibban, Muhammad, *sahih Ibne Hibban*, Moassasa Risalah, Bairot, H # 5416

²⁵ : البيهقي، شعب الإيمان، الرقم: 5782
Al-Baihaqi, *Shuabul-Iman*, Hadith No 5782

²⁶ : البيهقي، شعب الإيمان، الرقم: 2
Al-Baihaqi, *Shuabul-Iman*, Hadith No 2

²⁷ : أبو يعلى، أحمد بن علي، مسند أبي يعلى الموصلي، (دار المأمون للتراث، دمشق، 1984ء)، الرقم: 3088
Abu Yala, Ahmad bin Ali, *Musnad Abi yala al-Mosli*, Darul Mamon litturath, Damascus, 1984, H # 3088

²⁸ : البيهقي، السنن الكبرى، الرقم: 4312
Al-Baihaqi, *Shuabul-Iman*, Hadith No 4312

- ²⁹ : البخاري، صحيح البخاري، الرقم: 7240
Al-Bukhari, *Sahih al-Bukhari*, Hadith No 7240
- ³⁰ : أبو يعلى، مسند أبي يعلى الموصلي، الرقم: 4916
Abu Yala, *Musnad Abi yala al-Mosli*, Hadith # 4916
- ³¹ : المدثر 74: 4-5
Al-Mudassar : 4-5
- ³² : الطبراني، سليمان بن أحمد، المعجم الكبير، (مكتبة ابن تيمية - القاهرة)، الرقم: 13646
Al-Tabrani, Suleman bin Ahmad, al-Mujamul Kabir, maktaba ibn-e-Taimiya, Qahira, Hadith # 13646
- ³³ : مسلم، صحيح مسلم، الرقم: 1552
Muslim, *Sahih Muslim*, Hadith No 1552
- ³⁴ : ابن حنبل، مسند أحمد، الرقم: 16586
Ibn-e-Hanbal, *Musnad Ahmad*, Hadith No 16586
- ³⁵ : البخاري، محمد بن إسماعيل، الأدب المفرد، (دار البشائر الإسلامية، بيروت، 1989ء)، الرقم: 479
Al-Bukhari, Muhammad bin Ismail, *al-Adabul Mufrid*, Darul Bashair al-Islamia, Bairot, 1989, Hadith No 479
- ³⁶ : أبو داود، سنن أبي داود، الرقم: 5239
Abu Dawood, *Sunan Abi Dawood*, Hadith No: 5239
- ³⁷ : أبو داود، سنن أبي داود، الرقم: 5239
Abu Dawood, *Sunan Abi Dawood*, Hadith No: 5239
- ³⁸ : البقرة: 205
Al-Baqarah :205
- ³⁹ : ابن الجوزي، عبد الرحمن بن علي، زاد المسير في علم التفسير، (دار الكتاب العربي، بيروت)، ج: 4، ص: 256
Ibnul Jauzi, Abdu Rahman bin Ali, *Zadul Moyassir fi Ilmi tafsir*, Dar alkitab alarbi, Bairot, V: 4, P 256
- ⁴⁰ : الحشر 59: 5
Al-Hasher: 5
- ⁴¹ : البخاري، صحيح البخاري، الرقم 2433
Al-Bukhari, *Sahih al-Bukhari*, Hadith No 2433
- ⁴² : الطبراني، سليمان بن أحمد، المعجم الأوسط، (دار الحرمين، القاهرة)، الرقم: 2082
Al-Tabrani, Suleman bin Ahmad, *al-Mujamul al-Ausat*, Darul-Harmain, al-Qahira, Hadith # 2082
- ⁴³ : النسائي، سنن النسائي، الرقم: 4349
Nisai, *Sunan Nisai*, Hadith No: 4349
- ⁴⁴ : أبو داود، سنن أبي داود، الرقم: 5266
Abu Dawood, *Sunan Abi Dawood*, Hadith No: 5266